

24.12.2025

आकाशवाणी मध्यप्रदेश

7.10PM

प्रादेशिक समाचार

मुख्य समाचार

- राष्ट्रपति द्रौपदी मुर्मु ने क्रिसमस की पूर्व संध्या पर देशवासियों को दी बधाई
- प्रधानमंत्री नरेंद्र मोदी कल लखनऊ में स्वर्गीय अटल बिहारी वाजपेयी की 101वीं जयंती पर 'राष्ट्र प्रेरणा स्थल' का उद्घाटन करेंगे
- मुख्यमंत्री डॉ. मोहन यादव आज भोपाल में डीडी न्यूज कॉन्क्लेव में शामिल हुए।
- केंद्रीय गृह मंत्री अमित शाह और मुख्यमंत्री डॉ. मोहन यादव की मौजूदगी में कल ग्वालियर में 'अभ्युदय मध्यप्रदेश ग्रोथ समिट' का होगा आयोजन।

राष्ट्रपति-क्रिसमस बधाई

राष्ट्रपति द्रौपदी मुर्मु ने क्रिसमस की पूर्व संध्या पर लोगों को बधाई दी है। एक संदेश में राष्ट्रपति ने कहा कि क्रिसमस खुशी और उल्लास का पर्व है जो प्रेम और अरुणा का संदेश देता है। उन्होंने कहा कि यह पर्व हमें मानवता की सेवा के लिए ईशा मसीह के बलीदान की याद दिलाता है। राष्ट्रपति मुर्मु ने कहा कि क्रिसमस लोगों को शांति, सद्भावना, समानता और समाजसेवा के मूल्यों को और मजबूत करने की प्रेरणा देता है। राष्ट्रपति ने सभी से आग्रह किया है कि ईशा मसीह के बताए मार्ग का अनुसरण करें और करुणा तथा परस्पर सद्भावना को मजबूत करने वाला समाज बनाने के लिए काम करें।

प्रधानमंत्री

प्रधानमंत्री नरेन्द्र मोदी कल उत्तर प्रदेश के लखनऊ में पूर्व प्रधानमंत्री भारत रत्न अटल बिहारी वाजपेयी की 101वीं जयंती के अवसर पर लखनऊ का दौरा करेंगे। श्री मोदी अटल बिहारी वाजपेयी के जीवन और आदर्शों को श्रद्धांजलि अर्पित करते हुए लखनऊ में राष्ट्र प्रेरणा स्थल का उद्घाटन करेंगे।

अभ्युदय समिट

केंद्रीय गृह मंत्री अमित शाह और मुख्यमंत्री डॉ. मोहन यादव की उपस्थिति में कल ग्वालियर में अटल बिहारी वाजपेयी की जयंती पर 'अभ्युदय मध्यप्रदेश ग्रोथ समिट का आयोजन किया जा रहा है।

कृषक सम्मेलन

केन्द्रीय गृह एवं सहकारिता मंत्री अमित शाह और मुख्यमंत्री डॉ. मोहन यादव कल रीवा में आयोजित प्राकृतिक खेती पर कृषक सम्मेलन में भी शामिल होंगे। बसामन मामा गौ अभ्यारण्य में अपरान्ह तीन बजे से प्राकृतिक खेती प्रकल्प का शुभारंभ किया जाएगा, इसके बाद कृषक सम्मेलन आयोजित होगा, जिसमें प्रगतिशील किसानों को सम्मानित किया जाएगा।

विकसित भारत-जी राम जी

केंद्रीय मंत्री शिवराज सिंह चौहान ने 'विकसित भारत-जी राम जी' योजना के तहत अब 125 दिन का रोजगार, बेरोजगारी भत्ता और मजदूरी में देरी पर ब्याज सहित भुगतान जैसे महत्वपूर्ण प्रावधानों की जानकारी दी। उन्होंने बताया कि इस योजना में विकास कार्यों का निर्णय स्वयं ग्रामीण लेंगे और आजीविका मिशन से जुड़ी बहनों को सशक्त बनाने के लिए वर्किंग शेड व प्रशिक्षण जैसी सुविधाएं प्रदान की जाएंगी।

वहीं आज नई दिल्ली में आयोजित एक कार्यक्रम के दौरान केंद्रीय मंत्री शिवराज सिंह चौहान ने कहा कि 'वन नेशन-वन इलेक्शन' अभियान राष्ट्रहित में है और इसके लिए 'Women for One Nation One Election' जैसे मंच बनाकर विभिन्न पेशों से जुड़ी महिलाओं की भागीदारी सुनिश्चित की जानी चाहिए।

DD News Conclave

मुख्यमंत्री डॉ. मोहन यादव ने आज भोपाल में आयोजित DD News Conclave में वरिष्ठ पत्रकार सुधीर चौधरी के साथ संवाद करते हुए कहा कि 11 दिसंबर 2025 को मध्यप्रदेश की धरती से “लाल सलाम” को आखिरी सलाम दे दिया गया है। मुख्यमंत्री ने कहा कि प्रधानमंत्री नरेंद्र मोदी के नेतृत्व में राज्य सरकार नवाचार और सुशासन की मजबूत मिसाल कायम कर रही है। उन्होंने यह भी बताया कि मध्यप्रदेश आज विद्युत ऊर्जा के क्षेत्र में सरप्लस स्थिति में है और प्रदेश लगातार विकास की नई ऊंचाइयों को छू रहा है। कार्यक्रम के दौरान केंद्रीय सूचना एवं प्रसारण राज्य मंत्री डॉ. एल मुरुगन सहित कई वरिष्ठ जनप्रतिनिधि और गणमान्य अतिथि मौजूद रहे।

महिला क्रिकेट रैंकिंग

भारतीय महिला क्रिकेटर दीप्ति शर्मा ने अपने करियर में पहली बार आईसीसी महिला टी-ट्वेंटी अंतरराष्ट्रीय गेंदबाजी रैंकिंग में शीर्ष स्थान हासिल किया है। 28 वर्षीय ऑफ स्पिनर ने विशाखापत्तनम में श्रीलंका के खिलाफ चल रही श्रृंखला के पहले टी-ट्वेंटी अंतरराष्ट्रीय मैच में 20 रन देकर एक विकेट लिया था।

मौसम

प्रदेश में कड़ाके की सर्दी का असर लगातार बढ़ता जा रहा है। उत्तर भारत के पहाड़ी राज्यों में बर्फबारी के चलते प्रदेश में तापमान 2 से 3 डिग्री तक और गिर सकता है। पचमढी और शहडोल के कल्याणपुर में रात का तापमान 5 डिग्री से नीचे दर्ज किया गया है। ग्वालियर, रीवा और सतना में कोहरे के कारण दृश्यता 50 से 200 मीटर तक सिमट गई है, जिससे यातायात प्रभावित हो रहा है। मौसम विभाग का कहना है कि क्रिसमस के बाद ठंड और तेज हो सकती है, ऐसे में लोगों को सावधानी बरतने की सलाह दी गई है।

संक्षिप्त समाचार

- कौशल विकास एवं रोजगार राज्यमंत्री (स्वतंत्र प्रभार) गौतम टेटवाल कल पन्ना प्रवास पर रहेंगे। वह पन्ना में आयोजित सांसद खेल महोत्सव के कार्यक्रम में शामिल होंगे। बाद में वह आईटीआई पन्ना का भ्रमण भी करेंगे।
- शिवपुरी जिले में सुशासन सप्ताह 2025 के तहत प्रशासन गांव की ओर अभियान 25 दिसंबर 2025 तक चलाया जा रहा है। इस अभियान अंतर्गत कल मानस भवन में सुशासन विषय पर एक दिवसीय कार्यशाला का आयोजन किया गया।
- खरगोन में सीएसआर विशेष गहन पुनरीक्षण-2026 के तहत मान्यता प्राप्त राजनीतिक दलों के प्रतिनिधियों के साथ जिला स्तरीय बैठक आयोजित की गई।
- पूर्व प्रधानमंत्री स्वर्गीय अटल बिहारी वाजपेयी के जन्म दिवस के एक दिन पूर्व आगरमालवा जिले में सुशासन दिवस की कलेक्टर ने अधिकारियों और कर्मचारियों को सुशासन दिवस की शपथ दिलाई।
- अशोकनगर में आज राष्ट्रीय उपभोक्ता दिवस के अवसर पर जिला स्तरीय कार्यक्रम का आयोजन किया गया। कार्यक्रम में उपभोक्ताओं को जागरूक करने और उनके अधिकारों की जानकारी देने के लिए प्रदर्शनी लगाई गई।
- प्रधानमंत्री कॉलेज ऑफ़ एक्सिलेंस, श्री नीलकंठेश्वर शासकीय स्नातकोत्तर महाविद्यालय खंडवा में इको क्लब इकाई द्वारा “पर्यावरण संरक्षण एवं जल प्रबंधन” विषय पर एकदिवसीय कार्यशाला का आयोजन किया गया।
- रबी सीजन में किसानों की बढ़ती मांग को दृष्टिगत रखते हुए झाबुआ कलेक्टर के निर्देशानुसार विपणन संघ एवं संबंधित विपणन समितियों द्वारा मंडी प्रांगण में उर्वरक वितरण की समुचित व्यवस्था की जा रही है।
- बैतूल संभागायुक्त की अध्यक्षता में निर्वाचक नामावली के विशेष गहन पुनरीक्षण-2026 के तहत प्राप्त शिकायतों एवं समस्याओं के निराकरण के लिए 26 दिसंबर को कलेक्ट्रेट सभाकक्ष में बैठक आयोजित की गई है।
- भोपाल में क्रिसमस को लेकर उत्साह चरम पर है। शहर के चर्च (गिरजाघर) आकर्षक रोशनी से सजाए गए हैं जहां बुधवार रात 12 बजे प्रभु ईसा मसीह के जन्मोत्सव के विशेष आयोजन होंगे।
